

“Qazandığımız uğurlara görə müəllimimizə minnətdarıq”

Nigar Hüseynli: “Ən böyük arzum Bakı Musiqi Akademiyasının tələbəsi olmaqdır”

Sifai SƏFƏROVA

İstedadlı yeniyetmə və gənclərin yaradıcılıq imkanlarının özə çıxarılması, inkişaf etdirilməsi, onların müxtəlif beynəlxalq müsabiqə və festivallarda uğur qazanması qürurvericidir. Azərbaycan incəsənətini, musiqisini dünyada layiqincə təmsil edərək nailiyyətlər qazanan istedadlı gənclərimiz yetərincədir. Onlardan biri - beynəlxalq müsabiqələr qalibi Nigar Hüseynli ilə söhbətimiz səmimi və məzmunlu oldu.

Gimnaziyamız istedadlar yetişdirir

Mən artıq Azərbaycan Milli Konservatoriyası tərkibində Respublika İncəsənət Gimnaziyasının 8-ci sinif şagirdiyəm. Həyatımda iz buraxan unudulmaz anları heç vaxt unutmayacağam. Bəlkə də həmin anlardır mənə seçdiyim sənətə bir daha bağlayan, onu mənə sevdiren. Ümumiyyətlə, düşünürəm ki, sevgisiz həyatda heç nəyə nail olmaq mümkün deyil. Sevgi insana tükənməz enerji, ruh, həvəs, eyni zamanda böyük qələbələrə ümid yaradır. Əməkdar müəllim Nigar Nəcəfovadan fortepiano dərslərini həvəslə alıram. Musiqi mənim həyatımdır desəm, yanlışmaram. Gimnaziyamız istedadlar yetişdirir.

Nigar xanım bizim potensialımızı hamıdan yaxşı bilir və ona görə də hər birimizin qarşısında bacardığımız qədər tələblər qoyur. Deyir ki, bütün yetirmələr qarşısında eyni tələbləri qoysam, uğurlu nəticələr ala bilmərəm. Elə şagirdimiz var bir ilə, eləsi var iki ilə gözlənilən uğurlu nəticəni qazanıb müəllimimizi sevindirir. Bütün uğurlarımızda sevimli müəllimimizin əməyi var. Hər dəfə biz beynəlxalq müsabiqələrdən medallarla qayıdanda onun sevincinin hədd-hüdudu olmur.

Biz qazandığımız uğurlarla həm də təhsil ocağımızın şərəfini layiqincə qoruyuruq.

O alqışların səsi qulağımdadır

...Hər dənbir uşaqlıq illərimi xatırlayıram. Uşaq ikən çoxlu oyuncaqlarımla yanaşı musiqi alətlərim də olub. Pianinoda “Cücələrim” mahnısını ifa etməyim hamının xoşuna gəlirdi. O qədər alqışladılar ki, mənə... O alqışların səsi indi də qulağımdadır. Görün neçə illər ötüb onun üstündən.

Beynəlxalq müsabiqələr qalibi olmuşam

İndi mən artıq müxtəlif musiqi alətlərində sərbəst ifa etməyi bacarıram. Beynəlxalq müsabiqələr qalibi olmuşam. Azərbaycan və dünya bəstəkarlarının əsərlərini sehvə-sehvə ifa edirəm. Müxtəlif illərdə Parisdə Nikolay Rubinşteyn adına XIII beynəlxalq festivalda, Nyu-Yorkda keçirilən beynəlxalq müsabiqədə iştirak edərək birincilik qazanmışam. Münsiflər heyəti mənə birincilik diplomu təqdim edəndə dünyanın ən xoşbəxt adamı sayırdım özümü.

Dostlarım böyük zövq aldılar

7 günlük səfərimiz maraqlı keçdi. Səfər zamanı Fransanın tarixi abidələri, Luvr muzeyi, Notr-Dam de Paris kilsəsi yaddaşıma həmişəlik həkk olub. Eyfel qülləsini gözdüyüm anları heç vaxt unutmuram. Gəzintidən qayıtdıqdan sonra “İbis” otelində dünya bəstəkarlarının bənzərsiz əsərlərini - A.Debüsinin “Gəzinti” və F.Şopenin əsərlərindən parçaları, Azərbaycan bəstəkarı Niyazinin xoreoqrafik valsını məharətlə ifa etdim. Dostlarım böyük zövq aldılar.



Qızıl medalla mükafatlandırıldım

2019-cu ilin iyunu mənim üçün xüsusilə əlamətdar oldu. Budapeştdə 19-cu “Renaissance” beynəlxalq müsabiqədə, “Balaton” gənclər festivalında iştirak etdim. 5 nominasiya üzrə keçirilən müsabiqədə fortepiano ixtisası üzrə birincilik qazanaraq qızıl medalla mükafatlandırıldım.

Milli mətbəximizlə tanışlıq

Müsabiqədən sonra münsiflər heyəti qaliblər üçün ziyafət təşkil etdi. Biz onların milli mətbəxi və adət-ənənələri ilə yaxından tanış olduq. Biz də ora əliboş getməmişdik, özümüzlə Azərbaycandan apardığımız müxtəlif şirniyyatları stolun üstünə düzdük. Onlar bizim şirniyyatların çox dadlı olduğunu söylədilər. Ələlxüsus da Azərbaycan paxlavasını...

Sonra milli və dünya rəqslərini nümayiş etdirdik. Bizim milli rəqslərini də həmyaşıdlarım çox bəyəndilər və söz verdilər ki, nə vaxtsa Bakıya gəldikləri halda bizlərlə hökmən görüşəcəklər. Biz də məmnunluqla onları qarşılayacağımıza söz verdik və əmin etdik ki, onlar heç vaxt bizim paytaxtımızdan doymayacaqlar. Xalqımızın necə qonaqpərvər olduğu barədə də dostlarımıza ətraflı danışdıq...

8 saat musiqi ilə məşğul oluram

Yeri gəlmişkən qeyd edim ki, qazandığımız uğurlar asanlıqla başa gəlir. Şəxsən mən gün ərzində 8 saat musiqi ilə məşğul oluram. Forte-piano müəllimim Nigar Nəcəfova söhbətimizin əvvəlində dediyim kimi olduqca tələbkardır. Tək mən yox, bütün şagird dostlarım qazandığımız uğurlara görə sevimli müəllimimizə minnətdarıq.

Xor kollektivinin üzvüyəm

Mən məktəbimizin xor kollektivinin də üzvüyəm. Tədbirlərdə həmin tərkibdə də istedadımı nümayiş etdirirəm. Biz tez-tez Heydər Əliyev Mərkəzində, Muğam Mərkəzində və Bakı Konqres Mərkəzində konsert proqramları ilə çıxışlar edirik, diplom və fəxri fərmanlara layiq görülürük. Ən böyük arzum isə Bakı Musiqi Akademiyasının tələbəsi olmaqdır.

Hələ ömrünün yeniyetməlik dövründə olan Nigar Hüseynlinin musiqi aləmində qazandığı uğurlar onun ən böyük arzularına da asanlıqla çatacağına bizdə əminlik yaradır. Və bu xoş arzularla da istedadlı yeniyetməyə dünya salonlarının alqışlarını arzularla xudahafızladık.